

బ్రతుకున బ్రతుకై

“అకాశపుటెడారిలో కాళ్ళు తెగిపడిన ఒంటరి ఒంటెలా ఉంది జాబిలి-అన్న దెవర్రా?” సముద్రపుటొడ్డున ఇసుకలో వెల్లకిలా పడుకుని నింగిలోని నిండు జాబిలి వంక చూస్తూ అన్నాడు రవి.

“తెలుగులో అంత గొప్పగా చెప్పగల వాళ్ళెవరున్నారే మా శ్రీశ్రీ తప్ప!” రవి ప్రక్క కూర్చున్న మూర్తి అన్నాడు.

“నీ ఫేవరిజం పోనిచ్చుకున్నావు కాదు”

“దానికేంలేగాని ఆ మాటలిప్పుడెందుకు గుర్తొచ్చాయిరా?”

“నా బ్రతుకూ అలాగే ఉంది గనుక”

నిర్లిప్తంగా అన్న రవివంక బాధగా చూశాడు మూర్తి.

“అందుకే నువ్వు వూ అను, నీకు నచ్చే అమ్మాయిని వెదకి తెస్తానూ అని వందోసారి అంటున్నాను”

“మూర్తి! ప్లీజ్....”

“ఎప్పుడూ ఇదే ధోరణి? నీ పద్ధతేం బాగాలేదు. రవీ! ఇవాళ్ళిదాకా అయితే నేనున్నాను గనుక స్నేహితులుగా, రూమ్మేట్స్ గా సరదాగా గడిపేశాం కాలాన్ని. కాని రేపట్నుంచి.....ఎవర్తోనూ తేలిగ్గా కలవలేని నీ పరిస్థితి తలచుకొంటోంటే చాలా బాధగా ఉంటోందిరా”

“ముందే చెప్పేనుగా-కాళ్ళు తెగిపడిన ఒంటరి ఒంటెలా అని”

“అంతేగాని పెళ్ళికొప్పుకోనంటావ్? పోనీ ఇప్పుడైనా చెప్పరా-పెళ్ళంటే నీకెందుకంత విరక్తి?”

రవి మౌనం వహించాడు.

ఏం చెప్పాలి సమాధానం? అసలు సరియైన సమాధానం ఏమిటి?

రాజీని ప్రేమించడమా? నిజంగా అది ప్రేమేనా? ఏమో! అది ప్రేమ కావచ్చు. ఆకర్షణ కావచ్చు. ఆరాధన కావచ్చు లేదా మోహం కానూ వచ్చు. లేక ఇంకేదైనా కావచ్చు.

తాని దానిని తను ప్రేమే అనుకున్నాడు. తమ ప్రక్రియింటి రాజీని-తనకన్నా రెండేళ్ళు పెద్దదైన రాజీని ప్రేమించాడు. సినిమాల్లో నవలల్లో హీరో హీరోయిన్ని ప్రేమించినట్లే తనూ ప్రేమించాననుకున్నాడు. ఎప్పుడు? తను యస్సెల్సీ, ఆమె డిగ్రీ ప్రథమ సంవత్సరం చదువుతున్నప్పుడు!

ఆమె సంతోషం కోసం, ఆమె మెప్పుకోసం ఎన్నెన్నో చేసేవాడు. రోజూ ఉదయం రెండు గులాబీపూలు ప్రత్యేకంగా పట్టుకెళ్ళి ఇచ్చేవాడు. ఆమెక్కావాల్సిన నోటులు ఆమె స్నేహితుల దగ్గర్నుంచి తెచ్చి పెట్టేవాడు. సినిమాకి తోడు రమ్మంటే భక్తుళ్ళా వెంట నడిచేవాడు. తమింటి కొచ్చి కబుర్లు చెబితే ఇంద్రపదవి లభించినట్టు పొంగిపోయేవాడు.

కడకేమయ్యింది?

తను యస్సెల్సీ పాసైనట్టు చెప్పగా ఆమె ఎంతో సంతోషించి పార్టీ అడగ్గా హెల్లాటల్లో ఆమె కొక్కతికీ పార్టీ ఇస్తూ - “మిమ్మల్ని ప్రేమిస్తున్నానండీ” అన్నప్పుడామె పగలబడి నవ్వి, “తప్పమ్మా. అలాటి పెద్ద మాటలనకూడదు” అంది. తను నిజంగా ప్రేమిస్తున్నానని చెప్పినప్పుడు-“సిల్లీ నవ్వు నన్ను ప్రేమించడం ఏమిటి?” అని తీసి పారేసింది.

అదిగో అప్పుడే అనుకున్నాడు-ఆమె మీది ప్రేమకి నిదర్శనంగా ఆజన్మ బ్రహ్మచారిగా ఉండి పోవాలని.

రాజీ పెళ్ళై వెళ్ళిపోయింది. తన పెళ్ళి చూడాలని తపిస్తూనే అమ్మ మరోలోకం వెళ్ళి పోయింది.

అన్నయ్యలు మందలించి మందలించి వూరుకున్నారు. తమ్ముడు ఒక ఏడాది ఆగి పెళ్ళి చేసేసుకున్నాడు. నీ దగ్గరుండలేనంటూ నాన్న అన్నయ్యల దగ్గరికెళ్ళి ఉంటున్నాడు.

ఫలితం ?

ఒంటరితనం. బంధువర్గంలో ఫలానా రవి అసలు పెళ్ళే చేసుకోడంట అన్న ప్రచారం. తను తన నిర్ణయానికి గట్టిగా కట్టుబడటానికి ఆ ప్రచారమూ, తమ్ముడి పెళ్ళి కూడా గట్టి కారణాలే. లేకపోతే ఈపాటికి తను పెళ్ళి చేసేసుకునే వాడేనేమో!

ఇప్పుడు-ముప్పయి రెండేళ్ళు నెత్తిమీదికొచ్చేక, ఇంత ప్రచారం జరిగేక పెళ్ళి చేసుకుంటానంటే పగలబడి నవ్వరూ? రాజీ కూడా తననపార్థం చేసుకోదూ? అయినా సంసారం మహాసాగరంలే. దిగు దిగు అనేవాళ్ళేగాని దిగేక మునిగిపోతున్నాను మొర్రో అన్నా ఒక్కరూ రారు ఆదుకోడానికి! ప్సే.....! ఏమైతేనేంలే ఇక ఈ జీవితానికింతే....!

“ఏమిట్రా అలా మౌనిలా ఉండిపోయావ్?” మూర్తి మాటలకి ఉలిక్కిపడ్డాడు రవి.

ఒక్కసారి దీర్ఘంగా నిట్టూర్చి వాచీ చూసి “చాలా టైమయిందిరా. ఇక లేద్దామా?” అన్నాడు రవి.

“అంతేకాని నా ప్రశ్నకి జవాబివ్వవన్నమాట. సరేలే కాని ఒకటి మాత్రం మరిచిపోకు రవీ! పెళ్ళితో కాని మనిషి జీవితం పరిపూర్ణం కాదు. కరిగిన యౌవనం జరిగిని కాలం తిరిగి రావు. ఎవరో ఏదో అనుకుంటారనుకుని నీ జీవితాన్ని రసహీనం చేసుకోకు. నే నెందుకిలా చెబుతున్నానో ఆలోచించు. నీ అభిప్రాయం మారితే నాకు తెలియ చెయ్యి చాలు. మిగిలింది నేను చూసుకుంటాను. ఇకపోతే నా పెళ్ళికి రావటం మానకు. పెళ్ళయిన వెంటనే ఫామిలీ పెట్టేస్తాను. కనక మనిద్దరం కలిసి ఉండే ఆఖరి రాత్రి ఇదే అనుకుంటాను”

రవి మాట్లాడలేదు.

రెండేళ్ల నుండి రూమ్మేట్స్ గా ఉంటూ ఎంతో అన్యోన్యంగా కలిసి పోయారు. ఇప్పుడు మూర్తి కొత్త జీవితాన్ని వెదుక్కుంటూ వెళ్ళిపోతున్నాడు. తను?

* * *

“రవిగారూ” అంటూ గదిలో కొచ్చింది ఎదురింటి ప్లీడర్ గారమ్మాయి జ్యోతి. అతడు సూటుకేసు సర్దుకుంటూండటం చూసి-“ఎక్కడికో ప్రయాణమవు తున్నట్లు న్నారే?” అంది.

“అవునండీ. రేపు మా మూర్తిగాడి పెళ్ళండీ, నాల్రోజులు ముందే రమ్మన్నాడు కాని ఇవ్వాల్టిగ్గాని వీలు పళ్ళేదు”

పెళ్ళి వూసెత్తేసరి కామె ముఖంలో ఒక క్షణం పాటు తారట్లాడిన నీలి మేఘాలతడి దృష్టి నుంచి తప్పించుకోలేకపోయాం. కళాహీనంగా ఉన్న ఆమె మోముని చూసి కదిలి పోయాడతడు. ఆమె జీవితం ఇలా వితంతువులానే రాలి పోవలిసిందేనా అని బాధ పడ్డాడు.

“ఏమిటాలోచిస్తున్నారు? నా అభాగ్యత్వాన్ని తలచా?” రాబోతూన్న కన్నీళ్ళను నిగ్రహించుకుంటూ అంది నవ్వు ప్రయత్నిస్తూ.

“అబ్బే ఏం లేదు. కూర్చోండి. ఏమైనా పుస్తకం కావాలా?”

అక్కర్లేదన్నట్టు తల అడ్డంగా వూపి చెంగుచాటున దాచి తెచ్చిన కప్పు అందిచ్చింది జ్యోతి.

“ఇదేమిటండీ?”

“జున్ను”

“నిజవా! జున్ను నాకు చాలా ఇష్టం”

“మా పని మనిషి చెప్పింది”

“ఓ” సాభిప్రాయంగా చూస్తూ అన్నాడు. ఆమె తల దించుకుంది.

* * *

పెళ్ళి పందిరి పచ్చని తోరణాలతో రంగురంగుల విద్యుద్బలులతో పట్టు చీరలతో నవ్వులతో పువ్వులతో పరాచికాలతో పరామర్శలతో హడావిడితో ఆడంబరాలతో కళకళ లాడుతూంది.

కుర్రాళ్ళంతా ఒక చోట చేరి కబుర్లు చెప్పుకుంటూ మధ్య మధ్య అటూ ఇటూ తిరుగుతూన్న ఆడవాళ్ళ మీద కామెంట్ చేస్తూ నవ్వుకుంటున్నారు.

వాళ్ళలా తను సరదాగా నవ్వుతూ ఎందుకుండలేకపోతున్నాడని ఆలోచిస్తూ ఒక పక్కన ఒంటరిగా నిలబడ్డాడు రవి. ఎవరితోనూ కలవకుండా ఎప్పుడూ సీరియస్ నెస్ ని ముఖానికి తగిలించుకుని ఏదో పెద్ద వయస్సొచ్చేసినట్లుగా తనెందుకుంటున్నాడో అతడికర్థం కాలేదు. ఇది ఇన్నీరియారిటీ కాంప్లెక్స్ కాదు కదా అనిపించింది.

మంగళస్నానం చేసి మంగళ వాయిద్యాలు వింటూ పెళ్ళి కూతురి మెడలో మంగళ సూత్రం కట్టాడు మూర్తి.

‘ఆ దృశ్యం చూస్తూ’ పెళ్ళి ఒక అనిర్వచనీయమైన అనుభూతి సుమా అనిపించింది రవికి. పెద్దల ఆశీర్వాదాలు, అక్షింతలు చూసి ఇందరి పెద్దల దీవెనలు వృధా పోవు అనిపించింది.

అంతలోనే—“ఈ ముచ్చట మూణ్ణాళ్ళేలే. రేపటి నుంచి భార్య సాధిస్తూంటే, పిల్లలు గోల పెడుతూంటే తెలుస్తూంది సంసార జంఝాటమంటే ఏమిటో” అనుకున్నాడు విరక్తిగా.

కాని ఆ భావం ఎంతో సేపు నిలవ లేదు నిలపాలని ఎంత ప్రయత్నించినా!

* * *

సముద్రుడు అశాంతితో అలమటిస్తున్నాడు.

ఒక ఎత్తైన బండ మీద కూర్చుని అనంత సముద్రంవైపు చూస్తున్న రవి మనస్సుకూడా అలాగే వుంది.

కాస్త తీరికదొరికితే చాలు ఇక్కడికొచ్చి ఇదే చోట గంటలతరబడి కూర్చోవడం రవికి అలవాటు. ఆ ఏకాంతం, ఆ ప్రకృతి దర్శనం అతడైతే ఉత్తేజపరుస్తూంటాయి.

ఇప్పుడు ఆ ఏకాంతమే బాధాకరంగా పరిణమించింది. మెదడుతో విరుద్ధభావాలు సంఘర్షించుకుంటూ అతణ్ణి అశాంతిపాలు చేస్తున్నాయ్. మూర్తి పెళ్ళికి వెళ్ళొచ్చినప్పట్నుంచీ అతణ్ణో ఒకరకమైన మార్పు వచ్చింది. దానికితోడు అవాలతడి తండ్రి దగ్గర్నుంచో ఉత్తరం వచ్చింది.

జేబులోంచి ఉత్తరం తీసి పదోసారి చదివాడు.

“బాబూ! నీ దగ్గర్నుంచీమధ్య బొత్తిగా ఉత్తరాలు రావటం లేదు. నెలకొక్కటైనా నీ దగ్గర్నుంచి రాకపోతే నా మనస్సు మనస్సులో ఉండదురా . నా పిల్లలంతా ప్రయోజకు లైనందుకు సంతోషమేరా. కాని మిగిలిన వాళ్ళలా నువ్వు సంసారం చేసుకుంటూ సుఖంగా ఉండక తాడూ బొంగరం లేనివాళ్ళా ఉంటున్నందుకేరా నా దిగులంతా. వయస్సులో ఉన్న నీకిప్పుడు ఆడతోడు ఆవశ్యకత గురించి తెలీకపోవచ్చు. అదో లోపంగా అన్పించకపోవచ్చు. కాని బాబూ! రేపు కాలూ చెయ్యా వంగినప్పుడు మనల్ని కంటికి రెప్పలా కాపాడేది కట్టుకున్న ఆడదేరా. నా సంగతే చూడు. మీ అమ్మ ఉన్నప్పుడు నా అవసరాలు కనిపెట్టి నోరు తెరచి అడక్కుండానే అన్నీ అమర్చేది. ఇప్పుడు కొడుకులూ కోడళ్ళూ అంతా ఉన్నారు. ఏం లాభం? నాలుగుసార్లు పిలిస్తే గాని పలకరు. పలికినా విన్పించుకోరు. విసుగుళ్ళూ సణుగుళ్ళూ తప్ప అవసరం తీర్చడం అరుదు. మీ అమ్మే బతికుంటే నాకిలాటి రాత వచ్చేదా చెప్పు? అందుకేరా నాన్నా-భార్య అంటే ఆజన్మాంతం తోడు నీడగా ఉండే స్నేహితురాలు అన్నారు పెద్దలు. నీ నిర్ణయం గురించి మరోసారి ఆలోచించరా. నువ్వు రేపో మాపో సన్యాసుల్లో కలిసిపోతావంటూ మీ వదినలంటుంటే విన్నేకపోతున్నారా. నువ్వొకవేళ ఎవర్నయినా ప్రేమించి వుంటే ఆ పిల్ల ఏ కులస్థురాలైనా సరే- మా కెలాటి అభ్యంతరమూ ఉండదురా కన్నా. మాక్కావల్సిందల్లా నువ్వో ఇంటివాడివై, పిల్లా పాపల్లో సుఖంగా ఉండటమేరా. వెంటనే జవాబు రాస్తావని ఆశిస్తూ-

నీ తండ్రి
పట్టాభి రామయ్య”

నిట్టూర్చి ఉత్తరాన్ని చింపెయ్యబోయే ఆగి దానిని జేబులో దాచేశాడు. ఉత్తరంలోని విషయం గురించి ఆలోచించలేక ఆలోచించకుండా ఉండలేక సతమతమవుతూనే లేచాడు. వెనుదిరగబోతూ సముద్రం వంక చూశాడు.

సముద్రుడెందుకిలా అవిశ్రాంతిగా దుఃఖిస్తూ తపిస్తున్నాడు?

తోడుకోసమా? ఏమో!

మౌనాన్ని భుజాన మోసుకుంటూ ఇంటికెళ్ళాడు.

మనస్సుని మరోవైపు మరలిస్తే ఆని ఆ విషయాన్ని మర్చిపోలేననుకుని పేలెట్ అందుకుని రంగులు కలపసాగాడు రవి.

నిజానికి రవి ఒక చిన్న ఆర్టిస్టు. చిత్రకళంటే అతడికంతులేని తపన. ఆరాధన. రాత్రీ పగలు అని లేకుండా ఎన్నోసార్లు ఎన్నో గంటలు దీక్షగా చిత్ర సృష్టిచేస్తూ కాన్వాసుపై ప్రకృతికి ప్రాణం పోస్తూండిపోయాడు.

కాని ఆ చిత్రాలైప్పుడూ ఎవరికీ చూపించి ఎరుగడు. అవి కేవలం ఆత్మ తృప్తికే. కాని మూర్తి వాటిని చూట్టం, మెచ్చుకోవడం, ఒక చిత్రకళా పోటీకి అతడి ఒక చిత్రాన్ని పంపడం కూడా జరిగిందీ మధ్యనే. అవాల్సినచీ అతడికి తెలీకుండానే పదిమందీ మెచ్చుకునే చిత్రాలు గీయాలన్న తపన మొదలయ్యింది!

స్టేండ్ మీద కేన్వాస్ అమర్చి బ్రష్ చేతబట్టి గంటసేపు ప్రయత్నించాడు గాని మనోదృష్టి ఒక్క దృశ్యంమీదా నిలవక పోయేసరికి పేలెట్నీ, బ్రష్నీ ఒక ప్రకృత పడేసి ఉస్సురంటూ కూలబడ్డాడు కుర్చీలో.

* * *

తెల్లవారుజామున చలిగా అన్నిస్తే దుప్పటికప్పుకున్నాడు రవి. కాని చలి అంతటితో ఆగలేదు. అంతకంతకీ అధికమై అతడ్ని కుదిపెయ్యసాగింది. రెండు దుప్పట్లు కప్పుకున్నా లాభం లేకుండా ఉంది. నోరంతా ఒకటే చేదు. ఒళ్ళు పెణంలా కాలిపోతోంది. ఒంట్లో ఎంతో నిస్సత్తువ. వణకుతూ మూల్గుతూ ముడుచుకుని పడుకున్నాడు. ఎన్నడూ లేనిది తను మూల్గుతున్నాడని గుర్తించి కలవరపడ్డాడు. ఇది చలి జ్వరమా లేక విష జ్వరమా అని బెంబేలుపడసాగాడు.

తెల్లవారి చాలా సేపయ్యింది. పనిమనిషి వస్తుందికదా ఏ డాక్టర్నైనా పిలవ మందామనుకుంటూ ఎదురు చూస్తుంటే గడియారంలోని చిన్న ముల్లు ఎనిమిదంకె దాట ప్రయత్నిస్తోంది. ఇక ఇవాళ్ళికామె రాదని నిర్ధారణ చేసుకుని లేచి ఎలా వోలా ముఖం కడుక్కున్నాననించి వీధిలో కెళ్ళి ఏ పిల్లాడిచేతన్నా టాబ్లెట్ తెప్పించుకుందామని చూశాడు గాని మరి ఒంట్లోని శక్తి అంతా ఎప్పుడెలా ఆవిరైపోయిందోగాని, లేచి రెండడుగులెయ్యగల శక్తి కూడా లేదు. తన్ను తాను నిందించుకుంటూ పడుకుండిపోయాడు.

రవికి మూర్తి గుర్తొచ్చాడు.

వాడే ఉంటే డాక్టర్ని తీసుకొచ్చి మందులు తెచ్చి ముఖం కడుక్కోడానికి వేణ్ణీళ్ళు కాచి లేవడానికి చెయ్యి అందిచ్చి ఎంతో హడావిడి చేసేవాడు! ప్సే.....నాన్న అన్నట్టు భార్య ఉంటే తననిప్పుడు కంటికి రెప్పలా చూసేదికాదా? కనీసం తన అనారోగ్యం గురించి విచారించేవారూ, మందూ మాకూ అమర్చేవారూ కనుచూపు మేరలో కూడా ఎవరూ లేరిప్పుడు. ఎవరైనా ఏదైనా పనిమీద తన గదికొస్తే తప్ప తనంటూ ఒక మనిషి చలి జ్వరంతో అల్లాడిపోతున్నాడని తెలీదు లోకానికి. ఒకవేళ వూపిరి విడిచినా నలుగురికీ తెలిసేప్పటికెన్నో రోజులు పడుతుంది. తన బ్రతుకంత అనామకమై పోయింది !

దు:ఖం పొంగి వచ్చింది రవికి.

* * *

“శ్రీశ్రీశ్రీ రవిగారికి మా కొత్త సంసారం హృదయపూర్వక స్వాగతం పలుకుతోంది” నాటకీయంగా అన్నాడు మూర్తి రవినాహ్యోనిస్తూ.

నవ్వి వూరుకున్నాడు రవి.

“ఏవిట్రా బాగా చిక్కిపోయావ్”

“ఈ మధ్య నారోజులు కాస్త జ్వరం వచ్చిందిలే”

“మరి నీ మంచీ చెడ్డా ఎవరు చూశారా” అదుర్దాగా అడిగాడు

“ఎవరో నీలాటి మంచివాళ్ళు”

“ఎవరో దయాదాక్షిణ్యాలమీద ఆధారపడేకన్నా మన మనిషి సహకారమీద ఆధారపడటం ఎంతో మంచిదంటే వినవ్. సరిసర్లే-భోజనానికి పిలిచి ఉపన్యాసాలిస్తున్నానని తిట్టి పొయ్యగలవ్. సీతా! మా రవి వచ్చాడు. వెంటనే రావాలి”

“వచ్చే వచ్చే” అంటూ వంటింట్లోంచి వచ్చింది సీత.

పెళ్ళికూతురిగా కన్నా ఇప్పుడే నిండుగా, అందంగా ఉన్నట్టన్నించింది రవికి.

పరిచయాలూ, నమస్కారాలూ అయ్యాయి.

“కూర్చోండన్నయ్యగారూ-ఆయనెప్పుడూ మీ గురించే చెబుతూంటారు”

సీత మాటలకి గతుక్కుమన్నాడు రవి. తన గురించంటే తన పెళ్ళి అయిష్టత గురించా?

“కబుర్లు తర్వాత. ముందు ఆత్మారాముడు గోల చేస్తున్నాడు గాని పద పద అన్నీ అరేంజ్ చేద్దాం. ఒక్క నిమిషంరా....” అంటూ భార్యతోబాటు లోపలికెళ్ళాడు మూర్తి.

కుర్చీలో కూర్చుని అందంగా తీర్చిదిద్దబడిన ఆ గదిని చూడసాగాడు రవి. ఒక ప్రక్కన పుస్తకాల రాక్, టేబుల్, దానిమీద రకరకాల బొమ్మలూ ప్రతిమలూ వగైరా, గోడలకి రెండు పెయింటింగ్స్, ఫోటోలు, గుమ్మాలకీ, కిటికీలకీ ఎంబ్రాయిడరీ వర్కుచేసిన తెరలు....మొత్తానికాగది అందంగా, ప్రశాంతంగా చక్కని అభిరుచికి ప్రతిబింబంగా ఉంది.

“ఇక్కడ కూర్చుంటే ఎంత హాయిగా ఉంది. ఇలాటి చక్కని ప్రశాంత వాతావరణం కోసమే పూర్వం ఋషులు అడవులకు పోయేవారు కాబోలు. ఇంత చక్కని ప్రదేశంలో ఎలాటి మనసైనా సేదదీరుతుంది. ఆనందనృత్యం చేస్తుంది” అనుకున్నాడు.

అంతలో మూర్తి బద్ధకం గుర్తొచ్చింది. బట్టల్ని ఒక పద్ధతి ప్రకారం దండానికి తగిలించడం గాని, దుప్పట్లని మడతపెట్టి ఉంచడంగాని, పుస్తకాల్ని నీట్గా సర్దుటంగాని చేసేవాడు కాదు. గదంతా చిందరవందరగా ఉండేది. తనెన్నిసార్లు చెప్పినా పట్టించుకునేవాడే కాదు. ఆఖరికి మూడు రోజులకోసారి గెడ్డం చేసుకోవాల్సి వస్తోందని “ఆడ వాళ్ళలాగా మనకీ గెడ్డం రాకపోతే ఎంత బావుణ్ణు. జీవితంలో నాలుగోవంతు గెడ్డం గీసుకోడానికే సరిపోతుందిరా నాయనా” అనేవాడు.

అలాటి మూర్తి ఇల్లు.....బహుశా ఇదంతా అతడి ఇల్లాలి మహత్యం కాబోలు! మూర్తి నిజంగా అదృష్టవంతుడే!

సీత కొసరి కొసరి ఆప్యాయంగా వడ్డిస్తోంటే రవి కళ్లు చెమ్మగిల్లాయ్. ఇది వరకు అమ్మ ఇంత ఆప్యాయత కురిపించేది. మళ్ళీ ఇన్నేళ్ళకి ఇంత ప్రేమగా వడ్డిస్తుంది చెల్లి! ప్రేమతో పెట్టిన పచ్చడి మెతుకుల ముందు పరమాన్నం ఎందుకూ పనికి రావనడంలో ఎంత నిజముంది!

భోజనాలయ్యాక కాస్సేపు కబుర్లు చెప్పుకుని అప్పుడప్పుడూ తప్పక వస్తానని మాట ఇచ్చి ఇంటికొచ్చేవాడు రవి.

తన రూమ్ వైపెళ్ళూ ఆగి వెనుదిరిగిచూశాడు.

ఎదురింటి కిటికీ దగ్గర లాయర్ గారమ్మాయి జ్యోతి తనవంకే చూస్తోంది.

ఆ కళ్ళల్లో ఎంత ఆరాధన! ఒకప్పుడు రాజీని తను అలాగే చూసేవాడు. రాజీ తనని కాదనేసిందిగాని తను రాజీపడలేకుండా ఉన్నాడు.....

జ్యోతి-నిజంగా జీవన జ్యోతి-తనకి జ్వరం వచ్చినప్పుడు కంటికి రెప్పలా చూసిందామె. అలాటి ఆమె జీవితం అలా రాలిపోవల్సిందేనా? చిత్రం. ఆమె ఏకాకి అయినందున ఆమె జీవితం నిస్సారమనుకుంటూ తను జాలిపడుతున్నాడు మరి తన మాట?

తన సంగతి వేరు. తను పెళ్ళి చేసుకోనని గొప్పగా చెప్పాడు. ఇప్పుడు చేసుకుంటానంటే బంధువులూ మిత్రులూ ఆఫీసు జనమూ ఏమనుకుంటారు? నవ్వరూ? గేలిచెయ్యారూ? రాజీ కూడా తానామెని ప్రేమించలేదనుకోదూ?

ప్యే.....

నిట్టూర్చి వెనుదిరిగాడు.

* * *

“రవిగారు ఎవరు సార్” ఆఫీసులోకొస్తూ అడిగాడు పోస్టుమేన్.

“నేనేనండీ”

“మీకు టెలిగ్రాం వచ్చింది సార్”

“టెలిగ్రామా.....” తండ్రికేమయ్యిందో? ఎలా ఉందో ఏమిటో అని ఇదవుతూ వణకుతున్న చేతుల్లో టెలిగ్రాం అందుకున్నాడు.

ఒక్కసారే అతన్నో కోటి వీణలు సరాగాలాలాపించాయ్. లక్ష కోయిలలు గళం విప్పాయి. ఆనందం. పరమానందం. అతడి ఒడలంతా ఉత్సాహంతో ఉత్తేజంతో ఉప్పొంగింది.

అవునుమరి. అతడిలోని కళాతృప్తి తపనకీ తపస్సుకీ ఇవాళ గుర్తింపు లభించింది. అది గుర్తింపు కాదు- గౌరవం. చాల అరుదుగా లభించే గౌరవం.

ఆమధ్య రవి వద్దంటున్నా వినకుండా మూర్తి పంపిన రవి చిత్రానికి చిత్రకళా పోటీలో ప్రథమ బహుమతి లభించింది. ఇంతకాలం ఆజ్ఞాతంగా ఉండిపోయిన ఒక కళాకారుడి కింతకంటే గొప్ప శుభవార్తేముంటుంది?

“నా చిత్రానికి ఫస్ట్ ప్రైజు వచ్చింది సార్?” అంటూ ఆఫీసులోని అందరికీ పేరు పేరునా పిలిచి చెప్పాడు. కేంటీన్లో పార్టీ ఇచ్చాడు. నవ్వాడు. నవ్వించాడు. ఉత్సాహంతో గంతులేశాడు.

పర్మిషన్ తీసుకుని మూర్తి ఆఫీసుకెళ్ళి అతడికీ, అతడింటికెళ్ళి సీతకీ చెప్పాడు. అయినా ఆ ఆనందం తగ్గలేదు. ఇంకా ఎవరికో చెప్పాలి చెప్పాలన్న తపన నిలవనీయటం లేదతప్పి.

కష్టాల్లో గాకపోయినా సంతోషంలో పాలు పంచుకునే తన వాళ్ళంటూ లేకపోవడంకంటే ఘోరం లేదనించింది రవికి.

జ్యోతిని తన జీవన జ్యోతి కమ్మంటే? ఇద్దరి జీవితాల్లోనూ వెలుగే కురుస్తుంది. వెన్నెలే పండుతుంది.

ఇంకేం ఆలోచించకుండా పరుగు పరుగున ఆమె ఇంటివైపు నడవసాగాడు. ఆమెని అమాంతం పైకెత్తేసి గిరగిరా త్రిప్పేసి ఆ శుభవార్తని చెప్పేయ్యాలని తహతహతో పరుగులాంటి నడకతో నడవసాగాడు.

అతన్నో నవ్యోత్సాహం నవచైతన్యం చిందులేస్తుంటే తనకిప్పుడు సంపూర్ణత లభించిందంటూ ఫీలవుతూ పొంగిపోసాగాడు.

“మనసున మనసై బ్రతుకున బ్రతుకై తోడొకరుండిన అదే భాగ్యమూ అదే స్వర్గమూ” అన్న పాట అతడి మానసవీణ సుమధురంగా ఆలాపిస్తోంది.

(ఆంధ్రప్రభ వారపత్రిక 28.5.1980)